

# రైలు పెట్టెలో

రైలు కదిలింది. ఎనమండుగురి కోసం ఉద్దేశించబడిన మా పెట్టెలో ఇరవయిమందిదాకా ఉంటారు. నా పక్కని చాలా డబ్బున్న చదువురాని ఆసామీ ఎవరో కాళ్ళు కూడా బల్లమీద పెట్టి సావకాశంగా కూర్చున్నాడు. ఖరీదయిన సిగరెట్టు కాలుస్తున్నాడు. మాకు ఎదుటిబల్లమీద ఒక మూలగా ఇద్దరు వయసులో వున్న ఆడపిల్లలు ఇరుకుగా కూర్చున్నారు. వాళ్ల తాలూకు భర్తలు ఇద్దరు రెండు బల్లలకీ మధ్య నిలబడి వున్నారు. వాళ్ళు చుట్టాలు అవడంచేత ఏ అమ్మాయి భర్త ఎవరో తెలియడంలేదు. మా బల్లమీద కూర్చున్న అందరికీ అది తేల్చుకోవలసిన అవసరం పట్టింది. అది అంత ముఖ్య విషయమని కాదు. అది తెలియకపోవడంవల్ల ప్రతి ఒక్కరి మనస్సులోనూ కొంత అశాంతి వుంది. కేవలమూ మనుష్యులను చూడగా చూడగా ఆ సమస్య దానంతట అదే విడిపోతుందని గావును. నా పక్కనున్న పెద్ద మనిషి ఆ ఇద్దరివేషా అదే పనిగా చూస్తున్నాడు. మాలో కొంతమందికి ఆయనకున్నంత నైతిక సాహసం లేని కారణం చేత అప్పుడప్పుడు యాధాలాపంగా చూసినట్టు చూస్తున్నాం. ఆ యిరుకులోనే ఆ యిద్దరు ఆడపిల్లలూ ఒకరిమీద ఒకరు వొరుగుతూ పకపక నవ్వుతూ ఆ యిద్దరు భర్తలతోటీ పరాచకాలాడు తున్నారు. అయినా మాకు ఎవరి భర్త ఎవరో తెలియలేదు. మాకు తెలియకుండా వాళ్ళు దాచిపెట్టుతున్నారా అన్నంత చిరాకు కూడా మాలో కొందరికి కలగకపోలేదు. పై బల్లల మీద ఇద్దరు కవులో, సాహితీపరులో పెద్ద గొంతుకలతో తర్కించుకుంటున్నారు.

“ఆపారే కావ్య సంసారే-” అన్నారు ఒకరు. ఆయన పూర్తి చెయ్యకుండానే.

“కావ్యం యశసే అర్థకృతే-” అన్నారు ఇంకొకరు.

మధ్య మధ్య వారిద్దరూ కూడా కొద్దిగా వొంగి కింద వున్న జనాన్ని చూడడం కద్దు. చూస్తున్నప్పుడుకూడా మాట్లాడుకుంటూనే ఉన్నారు.

రైలు ఒక స్టేషను దగ్గర ఆగింది. జనం గుమ్మం దగ్గర మూగారు. గుమ్మం దగ్గర మా అందరి హక్కులకూ అవసరాలకూ వకాలతా పుచ్చుకున్న ఇద్దరు వ్యక్తులు జనాన్ని రాకుండా ఆపారు.

“ఇది పరుపుల పెట్టి, రెట్టింపు ఛార్జీ పుచ్చుకుంటారు.”

“కాళీ లేదంటుంటే!”

ఈ రెండూ వీరి వాదాలు.

ఇంక, రైల్లో ఎక్కవలసిన వాళ్ల వాదాలు :

“మేం మాత్రం టిక్కెట్టు కొనలేదంటయ్యా?”

“బాబ్బాబు! తలుపుతియ్యి ముసలాణ్ణి నాయనా!...” వగైరా...

అకస్మాత్తుగా పెట్టెలో కూర్చున్న వాళ్లందరిలోనూ ఒక వింత ఉద్రేకం పుడుతుంది అలాంటప్పుడు. దాన్ని దేశాభిమానం అనండి, స్థలాభిమానం అనండి, జాతీయ భావం అనండి... పెట్టెలో కూర్చున్న వాళ్లకు పెట్టెలో స్థలం మీద హక్కు ఏర్పడింది. అంచేత

పరాయివాడు పెట్టెలో ప్రవేశించకూడదు. మన దేశాన్ని ఆక్రమించాడని ఇంగ్లీషువాడి మీద ఎంత కోపంగా ఉంటామో మనం; అంత కోపమూ రైలు ఎక్కబోయే వాడిమీద చూపుతాం. కర్మం చాలక ఎవడో ఒకడు పెట్టెలోకి ఎక్కాడా; వాడికి హక్కులన్నీ సంక్రమించడంచేత మిగతా వాళ్లని ఎక్కనీయకుండా చూడడానికి శక్తి కొద్దీ పాటుబడతాడు. రైలు మళ్ళీ కదిలింది. ఎవ్వరూ పై వాళ్ళు ఎక్కలేదు. కాని రెండో పక్క గుమ్మం అవతల రెండు చిన్న తలకాయలు పైకి లేచాయి.

“దిగు దిగు!” అన్నారొకరు.

“రైలు కదిలింది. చచ్చిపోతారు. రానీయండి లోపలికి” అన్నారు యింకొకరు.

ఒక మగపిల్లవాడు, ఒక ఆడపిల్ల లోపలకు వచ్చారు. మూలగా నిలబడ్డారు. మగపిల్లవాడు చొక్కా పైకి ఎత్తి కడుపుమీద ఒక పక్కని రెండు చేతులతోనూ ధమధమ వాయిచాడు. చటుకుని అనుకోకుండానే రెండు గొంతుకలు కంయిమని లేచాయి.

“అబ్ తేరే సివా కాను మేరా-”

చటుకుని సంభాషణలన్నీ నిలిచిపోయాయి. ఆ కీచు గొంతుకలు చెవుల్లో గింగిరైత్తిస్తున్నాయి. వాళ్ళు అందరినీ డబ్బులు అడుక్కున్నారు. కొంతమంది యిచ్చారు. ఇవ్వని వాళ్ళలో నా పక్కని ఉన్న డబ్బున్న పెద్ద మనిషి ఒకడు.

నా రెండో పక్కని ఉన్న పెద్ద మనిషి నన్ను మెల్లగా భుజంమీద తట్టాడు. నేను ఆడవాళ్ల వేపు తాదాత్వంతో చూస్తున్న కారణంచేత రెండోసారి తట్టేదాకా నాకు తెలియలేదు. కొంచెం మనస్సులోనే సిగ్గుపడ్డాను.

“మీదే వూరండి?” అని అడిగాడు.

“కడియం” అన్నాను.

“మీరిప్పుడేవూళ్ళో వుంటున్నారండి?” అన్నాడు.

చెప్పాను. క్రిందటి సంవత్సరం ఫలాని చోట ఉద్యోగం చేశాననీ, ఈ సంవత్సరం ఫలాని చోటికి బదిలీ అయ్యిందని, లోగడ ఫలాని ఊళ్లలో వుంటూ వచ్చాననీ, ఎక్కడో నా ముఖం చూసినట్లుగా ఆయనకు గుర్తు వుందట. నేనేమీ సమాధానం చెప్పలేదు. చివరికి పరిచయం ఎక్కడో తేలలేదు. ఇద్దరమూ చాలాసేపు అవీఇవీ మాట్లాడుకున్నాము. రైలు ఆగగానే నేను ఇద్దరికీ “టీ” కొన్నాను. ఆయన కిళ్ళీలూ సిగరెట్లూ కొన్నాడు.

రైలు పెట్టె గుమ్మం దగ్గర పెద్ద గలభా అవుతోంది. ఒక భారతదేశం అంత మనిషి గుమ్మం దగ్గర నిలబడ్డ యోధులను చీల్చుకొని లోపలికి చొరబడుతున్నాడు. లోపలివాళ్ళు మాటలతో ఆ యోధులను హెచ్చరిస్తున్నారు. ఆ మనిషిని మందలిస్తున్నారు. కాని ఒక్క వూపుతో ఆ మనిషి మా దగ్గరకు వచ్చిపడ్డాడు. మళ్ళీ గుమ్మం దగ్గర వాళ్ళు గుమ్మం దగ్గరే వుండిపోయారు. యుద్ధంలో ఓడిపోయిన చిరాకు, రోషం, ఉక్రోషం, చిన్నతనం అన్నీ వాళ్ల మొహాల్లో కనబడ్డాయి. ఆ మనిషి పెద్దగా గుర్రపు నవ్వు నవ్వాడు. నా పక్కని వున్న డబ్బున్న పెద్ద మనిషివేపు ఒక రెప్పపాటు సేపు చూశాడు. అతన్ని సరిగ్గా కూర్చోమని అంటూనే మా ఇద్దరి మధ్యకూ వొంగారు. అతని కాళ్లను తనే కింద పెట్టాడో; లేక ఆ పెద్దమనిషి కింద పెట్టుకుంటే సహాయపడ్డాడో నాకు బోధపడలేదు. కాని ఒక రెప్పపాటులో ఆ డబ్బున్న పెద్ద మనిషి మామూలుగా కూర్చోడం, అతనికీ

నాకూ మధ్య ఆగంతకుడు కూర్చోడం జరిగాయి. డబ్బున్న పెద్ద మనిషి మాత్రం ఏమీ అనలేదు. ఆగంతకుడు నావేపు తిరిగి అన్నాడు.

“మహా ఉక్కగా ఉందండి!... అగ్గిపెట్టి వుందా?”

“లేదు!” నేను చాలా ముభావంగా అన్నాను - అతను అల్లా చనువు చూపడం నాకిష్టం లేదని సూచించడానికి, కాని నా పక్కని నాతో యింతసేపూ మాట్లాడిన ఆసామీ తన జేబులోంచి అగ్గిపెట్టి తీసి ఇచ్చాడు. క్రమంగా నేనూ నాతోబాటు ఆ పెట్టెలో చాలామంది కట్టుకున్న మర్యాద అనే కోట అన్ని పక్కలా కూలిపోతోంది. అతన్ని పరాయివాడిలా చూడాలని సంప్రదించుకోకుండానే నిశ్చయించుకున్నాను. నేను ఆడవాళ్ల వేపు చూశాను. వాళ్ళు ఆగంతకుడివేపు చూస్తున్నారు. ఆగంతకుడు చుట్ట ముట్టిస్తూ అగ్గిపుల్ల కోసం దొప్పలా ముడిచిన చేతులపైనుంచి రహస్యంగా వాళ్లని చూస్తున్నాడు. వాళ్లు చిరునవ్వు నవ్వుకున్నారు, కాని ఇటేపు చూడడం మానలేదు.

“మీరెందాక?” అని అడిగాడు.

“మద్రాసు... మీరెందాకా?”

“మద్రాసు!”

నేను బరువుగా నిట్టూర్చాను. రైలు ఆగగానే అతను కిందకి దిగాడు, పక్కపెట్లో పెట్టుకున్న పెట్టీ, పరుపూ చుట్టా తెచ్చుకున్నాడు. ఈసారి గుమ్మం దగ్గర వాళ్లు అతనిని అభ్యంతరపెట్టలేదు. పెట్టీ బల్లకిందకి తోసాడు. పరుపుచుట్ట పై బల్లమీద విప్పబోయాడు. పైన కూర్చున్న కవులిద్దరూ అభ్యంతరపెట్టారు.

“పరుపు వాల్చనీ, నువ్వున్నంతసేపూ నువ్వే కూచుందూగాని” అన్నాడు. కవులు ఇద్దరూ పక్కకి జరిగారు. వాల్చిన పరుపుచుట్టమీద కూర్చున్నారు.

రైలు నడుస్తోంది. ఆగుతోంది, మళ్ళీ నడుస్తోంది. చీకటిపడింది' జనం కొంతమంది దిగారు; కొంతమంది ఎక్కారు. ఆగంతకుడు కింద అల్లాగే కూర్చున్నాడు.

రైలు ఆగింది, భోజనాల కోసం చాలా మంది దిగారు “నేనుంటాను, మీరు పోయిరండి!” అన్నాడు ఆగంతకుడు. తొందరగా భోజనాలు చేసి వచ్చాం. ఇద్దరు ముగ్గురు కొత్తవాళ్ళు మా స్థానాల్లో కూర్చున్నారు. ఒకతను మర్యాదగా లేచాడు. ఇంకొకతను కొంచెం పెంకితనం చేశాడు. ఆగంతకుడు లేచి నిలబడి నన్నక్కడ కూర్చోమన్నాడు. నేను అనుమానిస్తుంటే నన్ను రెండు చేతులూ పట్టుకుని కూర్చోపెట్టాడు. కొత్తగా వచ్చిన మనిషి ఎదురుగా నిలబడి లెమ్మన్నాడు. అతను లేవనన్నాడు. రెండు చేతులతోనూ అతన్ని లేవదీసి సునాయాసంగా ఆ స్థానంలో తను కూర్చున్నాడు. ఆ మనిషి కొంచెం గింజుకోబోయాడు.

“మర్యాదగా లెమ్మన్నప్పుడు లేవాలి. నా దగ్గర పెంకితనం పనికిరాదు!” అన్నాడు ఆగంతకుడు.

“పెంకితనం ఏంటయ్యా? మేము మాత్రం డబ్బిచ్చి కొనుక్కోలా?” అన్నాడు ఆ మనిషి.

“అహ! డబ్బిచ్చికొన్నా? ఏటి కొన్నా? నేను ముందే చెప్పాను. వారంతా భోజనాలకి పోయారు. వస్తారు; లేవాలి సుమా అని!”

ఆ మనిషి తన వాదం మార్చాడు.

“నాకు ఒంట్లో బాగా లేదు.”

“ముందే ఎందుకు చెప్పలేదు?”

ఆ మనిషి మాట్లాడలేదు.

“మీ పేరండి?” అని అడిగాను నేను ఆగంతకుడిని.

“శేషగిరిరావు”

రైలు కదిలింది. శేషగిరిరావుమీద మా కందరికీ భక్తి కలిగింది. రైలు ప్రయాణంలో కొన్ని వ్రాసి పెట్టని నీతులున్నాయి. అన్నీ శేషగిరిరావుకి తెలుసును.

రైలు ఆగిన చోటల్లా అతడు దిగేవాడు. పెట్టెలో కూర్చున్నవాళ్లకి ఏం కావాలంటే అది తెచ్చిపెట్టేవాడు. తన చోటు ఉంటుందో అన్న చింత అతనికి అసలు లేదు. అతని చోటులో ఎవరన్నా కూర్చున్నా అతడు లెమ్మని అడగడు. ఏదో కబుర్లు చెబుతూ నిలబడే వుంటాడు. కాని మాలో ఒక్కరూ అతనికి చోటు లేకపోతే సహించలేరు. మా అందరికీ అంత ఆస్తుడయిపోయాడు. పెట్టెలో ఒక క్రమమూ ఒక న్యాయమూ ఒక పద్ధతీ వచ్చాయి. చక్కగా నునుపుగా నడిచే యంత్రంలాగా మా పెట్టిలో పరిపాలన సాగింది. మా అందరి మంచి కోసమూ మేమంతా శేషగిరిరావు ఆజ్ఞలను శిరసావహించాము. దేశీయ ప్రభుత్వాన్నికూడా ఇంత సుళువుగా ఇంత సరదాగానూ ఇతను నడపగలడని మా కందరికీ అతనిమీద గురి ఏర్పడింది.

నాకు నిద్ర వస్తోంది. కూర్చున్న చోటే వెనక్కి వారిగాను. రైలు కుదుపు. శేషగిరిరావు అసంబద్ధమైన మాటల ధోరణి జోల పాటలాగ ఉపకరించాయి. నాకు మనస్సులో వింత సంతృప్తి నిండిపోయింది. ఈ శేషగిరిరావుకి సంస్కారములేదు. చదువూ లేదు. అయితే వాటితో నిమిత్తం లేకండా అందరినీ ఆకర్షించే శక్తి ఏదో అతనిలో వుంది. అతడు మోటుగా ఎవరినీ ఆజ్ఞాపించలేదు. కాని మనిషిలో స్వార్థరాహిత్యాన్ని, సహకారాన్ని రేకెత్తించే తత్వమేదో అతని ప్రతి కదలికలోనూ ఉంది. ఇంత దిద్దితీరుస్తున్నా అతను మనకంటే అధికుడనే గౌరవ భావం మనలో పుట్టదు. మనతో కలిసి మెలిసి తిరిగే సామాన్య మానవుడే మనకు కనబడతాడు. దీనికంతకీ కిటుకు అతనిలో స్వార్థం అనేది అసలే లేకపోవడమేమో.

సగం కలగా మారిపోతున్న నా ఆలోచనలు చటుకుని ఆగిపోయాయి. నాకు పూర్తిగా మెలకువ వచ్చింది. శేషగిరిరావు నా మీదికి వాలుతున్నాడు. నిద్ర ఆవహించిన ఆ ముఖం అంద వికారంగా వుంది మనిషియొక్క నిస్సహాయత మూర్తిభవించినట్లుంది, ఆ ఆకారం అతని చొక్కా బొత్తాములు తొలగిపోయి నల్లని రొమ్ము, తోసుకుని వచ్చే పెద్ద పొట్ట బయటికి కనబడుతున్నాయి. గుర్రులో అప్పుడప్పుడూ రెపరెపలాడే పెదవులూ అవీ చూస్తే నాకు అనంతమైన అసహ్యం కలిగింది.

ఆ రాత్రి నాకింక నిద్ర పట్టలేదు.

(అంద్రజ్యోతి మాసపత్రిక ... సం॥ చక్రపాణి)